



- **У сталіцы Ліберыі, Манровіі**, вірус эбола стаў прычынай смерці цэлай супольнасці боніфратраў, якія апекаваліся хворымі на гэты вірус у шпіталі св. Юзафа, якім кіруе ордэн. Разам з братамі памерлі таксама шэсць свецкіх працаўнікоў гэтай медыцынскай пляцоўкі. Вірус эбола, які выклікае гемарагічную ліхаманку, ад сакавіка бягучага года забіў у некалькіх краінах Заходняй Афрыкі больш за 1400 чалавек. Заражэнне адбываецца пры кантакце з біялагічнымі вадкасцямі хворага.

- **У Лондане** былыя англіканцы хочуць заахвоціць сваіх сувязнаўцаў па іх прыкладзе далучыцца да каталіцкага Касцёла, да ўстаноўленага для іх ардынарыяту. У кожнай супольнасці ардынарыяту адбыўся своеасаблівы дзень адкрытых дзвярэй. Пасля таго, як Сінод Касцёла Англіі дапусціў жанчын да біскупства, значная колькасць англіканцаў выразіла жаданне з'яднацца з каталіцкім Касцёлам. †

- **У Нігерыі** тэрарысты з "Boko Haram" здзейснілі напад на духоўную семінарыю і жаночы кляштар у дыяцэзіі Майдугуры. Аб гэтым паведаміў кіраўнік Канферэнцыі біскупаў Нігерыі абп Ігнацы Кайгама.

- **У Славакіі** ад 1 верасня ўступіла ў сілу новая рэдакцыя канстытуцыі, дзе гаворыцца аб абароне сужэнства ў яго класічнай форме. Новы дакумент падкрэслівае, што "сужэнства – гэта адзіны ў сваім родзе саюз мужчыны і жанчыны", а таксама, што "Рэспубліка Славакія ўсебакова абараняе і падтрымлівае сужэнства". Паводле апошніх даследаванняў, 82% жыхароў краіны задаволены новымі пунктамі ў канстытуцыі.

- **Хрысціянне** з'яўляюцца найбольш пераследуемай канфесійнай групай у свеце. Лічыцца, што мінімум 250 мільёнаў чалавек розных хрысціянскіх канфесій пераследуюцца за веру ў розных частках свету. Калі вызнаўцаў Хрыста ўсіх канфесій (католікаў, праваслаўных, англіканцаў, пратэстантаў і інш.) на сённяшні дзень на Зямным шары пражывае ў суме каля 2,2 мільярдаў, гэта азначае, што больш-менш кожны дзявяты з іх быў за гэты час ахвярай пэўных, большых ці меншых, абмежаванняў, рэпрэсій або іншых цяжкасцей у вызнаванні сваёй веры.

- **У Іспаніі** адбылася кампанія пад дэвізам "Дапамажы ім вярнуцца ў школу". Яе мэтай з'яўляецца збор школьных прылад для дзяцей з бедных сем'яў. Іспанія займае другое пасля Румыніі месца ў Еўрасаюзе па ўзроўні беднасці сярод дзяцей. Паводле статыстыкі, узровень жыцця больш чым 2,3 мільёнаў з іх ніжэйшы за ўзровень беднасці.

Варта ведаць (32)

Аўтар: кс. Ян Раманоўскі
14.09.2014 01:00

Katolik.ru; wiara.pl; Ватыканскае радыё; sedmitza.ru; credo-ua.org